



# ព្រះរាជក្រឹត្យ

## ស្តីពី

### ការទទួលស្គាល់គុណភាពអប់រំខ្ពង់ខ្ពស់សិក្សា

#### យើង

#### ព្រះបាទសម្តេចព្រះ នរោត្តម សីហនុ

#### រាជហរិវង្ស ឧតតោសុវាត វិសុទ្ធពង្ស អគ្គមហាបុរសរតន៍

#### និករោត្តម ធម្មិកមហារាជានិរាជ បរមនាថ បរមបពិត្រ

#### ព្រះចៅក្រុងកម្ពុជាធិបតី

- បានទ្រង់យល់រដ្ឋធម្មនុញ្ញ នៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/១១៩៨/៧២ ចុះថ្ងៃទី ៣០ ខែ វិច្ឆិកា ឆ្នាំ ១៩៩៨ ស្តីពី ការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសឱ្យប្រើច្បាប់ ស្តីពីការរៀបចំ និង ការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់ព្រះរាជក្រមលេខ ០៦/នស/៩៤ ចុះថ្ងៃទី ២៦ ខែ តុលា ឆ្នាំ ១៩៩៤ ដែលប្រកាសឱ្យប្រើច្បាប់ ស្តីពីសហលក្ខន្តិកៈមន្ត្រីរាជការស៊ីវិល នៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ នស/រកម/០១៩៦/០១ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសឱ្យប្រើច្បាប់ ស្តីពីការបង្កើតក្រសួងអប់រំ យុវជន និងកីឡា
- បានទ្រង់យល់ព្រះរាជក្រឹត្យលេខ នស/រកត/១២៩៧/៩១ ចុះថ្ងៃទី ៣១ ខែ ធ្នូ ឆ្នាំ ១៩៩៧ ស្តីពីលក្ខន្តិកៈគតិយុត្ត នៃគ្រឹះស្ថានសាធារណៈរដ្ឋបាល

- បានទ្រង់យល់សេចក្តីក្រាបបង្គំទូលថ្វាយ របស់សម្តេចនាយករដ្ឋមន្ត្រី នៃរាជរដ្ឋាភិបាលកម្ពុជា

## **ត្រាស់បង្គាប់**

### **ជំពូកទី ១**

### **បទប្បញ្ញត្តិទូទៅ**

#### **មាត្រា ១ :**

ព្រះរាជក្រឹត្យនេះមានគោលដៅ បង្កើតឱ្យមានយន្តការគតិយុត្តម្ភយ សម្រាប់គ្រប់គ្រងការទទួលស្គាល់ គុណភាពអប់រំ នៃគ្រឹះស្ថានឧត្តមសិក្សាទាំងអស់ ដើម្បីធានា និង លើកកម្ពស់គុណភាពអប់រំឧត្តមសិក្សា ឱ្យមាន ប្រសិទ្ធភាពខ្ពស់ស្របតាម ស្តង់ដារអន្តរជាតិ និងកំណត់ការរៀបចំរចនាសម្ព័ន្ធ តួនាទី មុខងារ និង ភារកិច្ចក្នុង ការគ្រប់គ្រង និង ការប្រព្រឹត្តទៅ នៃការទទួលស្គាល់គុណភាពអប់រំ ចំពោះគ្រឹះស្ថានឧត្តមសិក្សា ដែលចេញ សញ្ញាប័ត្រ ចាប់ពីថ្នាក់បរិញ្ញាប័ត្រឡើងទៅ នៅក្នុងព្រះរាជាណាចក្រកម្ពុជា។ យន្តការគតិយុត្តនេះ មានឈ្មោះថា គណៈកម្មាធិការទទួលស្គាល់គុណភាពអប់រំនៃកម្ពុជា ហៅកាត់ថា **គ.ទ.ក** ។

#### **មាត្រា ២ :**

គ្រឹះស្ថានឧត្តមសិក្សា ដែលផ្តល់ការអប់រំ ចាប់ពីថ្នាក់បរិញ្ញាប័ត្រឡើងទៅ នៅក្នុងព្រះរាជាណាចក្រ កម្ពុជាត្រូវឆ្លងកាត់ការទទួលស្គាល់គុណភាពអប់រំ ។ ដើម្បីបានការទទួលស្គាល់គុណភាពអប់រំនេះ គ្រឹះស្ថាន ឧត្តមសិក្សានីមួយៗ ត្រូវឆ្លងកាត់ការវាយតម្លៃ លើប្រព័ន្ធគ្រប់គ្រង គុណភាពសិក្សា និង កម្មវិធីសិក្សា ។ មានតែគ្រឹះស្ថានឧត្តមសិក្សា ដែលបានការទទួលស្គាល់គុណភាពអប់រំទេ ទើបអាចចេញសញ្ញាប័ត្រ បរិញ្ញា បរិញ្ញាជាន់ខ្ពស់ និង បណ្ឌិតបាន ។

#### **មាត្រា ៣ :**

ការបង្កើត និងការគ្រប់គ្រងគ្រឹះស្ថានឧត្តមសិក្សា ដែលមិនទាន់មានការទទួលស្គាល់គុណភាពអប់រំពី **គ.ទ.ក** ត្រូវស្ថិតនៅក្រោមសមត្ថកិច្ច របស់ក្រសួងអប់រំ យុវជន និងកីឡា។ គ្រឹះស្ថានឧត្តមសិក្សាទាំងនោះ ត្រូវរៀបចំសំណុំបែបបទសុំការទទួលស្គាល់គុណភាពអប់រំពី **គ.ទ.ក** ក្នុងរយៈពេលបី (៣) ខែ បន្ទាប់ពីថ្ងៃ ដែលគ្រឹះស្ថានឧត្តមសិក្សាទាំងនោះ ចាប់ដំណើរការ ។

## ជំពូកទី ២

### ការប្រព្រឹត្តទៅនៃការទទួលស្គាល់គុណភាពអប់រំ

#### មាត្រា ៤ :

គ្រឹះស្ថានឧត្តមសិក្សា ដែលផ្តល់ការអប់រំចាប់ពីថ្នាក់បរិញ្ញាប័ត្រឡើងទៅ នៅក្នុងព្រះរាជាណាចក្រកម្ពុជា ត្រូវគោរពតាមការប្រព្រឹត្តទៅនៃការទទួលស្គាល់គុណភាពអប់រំ។ ការផ្តល់ការទទួលស្គាល់គុណភាពអប់រំ ត្រូវធ្វើឡើងតាមរយៈការវាយតម្លៃ ដោយយកស្តង់ដារគុណភាពអប្បបរមាមូលដ្ឋាន មកធ្វើជាលក្ខណៈវិនិច្ឆ័យ លើគ្រឹះស្ថានឧត្តមសិក្សា ឬ កម្មវិធីសិក្សា នៃគ្រឹះស្ថានឧត្តមទាំងនោះ ។ ស្តង់ដារគុណភាពអប្បបរមាមូលដ្ឋានសម្រាប់ផ្តល់ការទទួលស្គាល់គុណភាពអប់រំ លើគ្រឹះស្ថានឧត្តមសិក្សា គឺជាការវាយតម្លៃទៅលើកិច្ចប្រតិបត្តិការងារនៃគ្រឹះស្ថានឧត្តមសិក្សានីមួយៗ ដូចមានចែងក្នុងមាត្រា ៩ នៃព្រះរាជក្រឹត្យនេះ ។

**គ.ទ.ក** ត្រូវរៀបចំបែបបទលំអិត ដើម្បីកំណត់អំពីស្តង់ដារគុណភាពអប្បបរមាមូលដ្ឋាននេះ ។

#### មាត្រា ៥ :

ការទទួលស្គាល់គុណភាពអប់រំ ចំពោះគ្រឹះស្ថានឧត្តមសិក្សា នៅព្រះរាជាណាចក្រកម្ពុជា មានកម្រិតដូចខាងក្រោម ÷

- ការទទួលស្គាល់គុណភាពអប់រំបណ្តោះអាសន្ន ដល់គ្រឹះស្ថានឧត្តមសិក្សាដែលកំពុងដំណើរការបច្ចុប្បន្ន
- ការទទួលស្គាល់គុណភាពអប់រំពេញសិទ្ធិ

#### មាត្រា ៦ :

ការទទួលស្គាល់គុណភាពអប់រំបណ្តោះអាសន្ន ត្រូវមានការអនុញ្ញាតពី **គ.ទ.ក** និងត្រូវផ្តល់ឱ្យដល់គ្រឹះស្ថានឧត្តមសិក្សាកំពុងដំណើរការបច្ចុប្បន្ន ដែលបំពេញបាននូវចំណុចគោល នៃស្តង់ដារគុណភាពអប្បបរមា និង មានផែនការច្បាស់លាស់ ក្នុងការបំពេញឱ្យបាននូវស្តង់ដារគុណភាពអប្បបរមា ដែលកំណត់ដោយ **គ.ទ.ក** ។ ជាគោលការណ៍ ក្នុងរយៈពេលបីឆ្នាំ បន្ទាប់ពីបានការទទួលស្គាល់គុណភាពអប់រំបណ្តោះអាសន្ន គ្រឹះស្ថានឧត្តមសិក្សានោះ ត្រូវបំពេញឱ្យបានតាមស្តង់ដារគុណភាពអប់រំ ដើម្បីទទួលបានការទទួលស្គាល់គុណភាពអប់រំពេញសិទ្ធិ។ គ្រឹះស្ថានឧត្តមសិក្សា ដែលបានការទទួលស្គាល់គុណភាពអប់រំបណ្តោះអាសន្ន អាចរក្សាឈ្មោះបច្ចុប្បន្នរបស់ខ្លួនដដែលបាន ។ គ្រឹះស្ថានឧត្តមសិក្សា ដែលបានការទទួលស្គាល់គុណភាពអប់រំបណ្តោះអាសន្ន ត្រូវធ្វើរបាយការណ៍អំពីវឌ្ឍនភាព និង ការរីកចំរើនរបស់ខ្លួនរៀងរាល់ឆ្នាំ ជូនទៅ **គ.ទ.ក** ។

**មាត្រា ៧ :**

គ្រឹះស្ថានឧត្តមសិក្សា ដែលកំពុងដំណើរការបច្ចុប្បន្ន និង មានការទទួលស្គាល់គុណភាពអប់រំបណ្តោះអាសន្ន ត្រូវផ្តល់ឯកសារបញ្ជាក់ឱ្យបានច្បាស់លាស់អំពីវិធានការ ដែលត្រូវបំពេញ ក្នុងរយៈពេលសមស្រប ដែលកំណត់ដោយ **គ.ទ.ក** ដើម្បីឱ្យបានការទទួលស្គាល់គុណភាព អប់រំពេញសិទ្ធិ។ ផ្អែកលើមូលហេតុ សមស្រប **គ.ទ.ក** អាចពន្យារ ការទទួលស្គាល់គុណភាពអប់រំបណ្តោះអាសន្ន ដល់គ្រឹះស្ថានឧត្តមសិក្សា ទាំងឡាយណា ដែលមិនបានបំពេញលក្ខខណ្ឌ សំរាប់ការទទួលស្គាល់គុណភាពអប់រំពេញសិទ្ធិ ទាន់ពេលវេលា ។

**មាត្រា ៨ :**

ការទទួលស្គាល់គុណភាពអប់រំពេញសិទ្ធិ ត្រូវផ្តល់ជូនចំពោះគ្រឹះស្ថានឧត្តមសិក្សាទាំងឡាយណា ដែល បានបំពេញស្តង់ដារអប្បបរមា នៃការទទួលស្គាល់គុណភាពអប់រំ តាមការកំណត់របស់ **គ.ទ.ក** ។

**មាត្រា ៩ :**

**គ.ទ.ក** ត្រូវបរិយាយលំអិត អំពីលក្ខខណ្ឌសម្រាប់កំណត់តម្រូវការចាំបាច់នៃស្តង់ដារអប្បបរមា សម្រាប់គ្រប់គ្រឹះស្ថានឧត្តមសិក្សាទាំងអស់ នៅព្រះរាជាណាចក្រកម្ពុជា ដោយរាប់បញ្ចូលកត្តាសំខាន់ៗដូចខាង ក្រោម ៖

**ក~ បេសកកម្ម**

- សេចក្តីបញ្ជាក់ច្បាស់លាស់ អំពីបេសកកម្មនៃគ្រឹះស្ថានឧត្តមសិក្សានីមួយៗ
- ផ្សារភ្ជាប់ជាមួយនិងការចូលរួមក្នុងការអភិវឌ្ឍន៍សង្គមកម្ពុជា

**ខ~ រចនាសម្ព័ន្ធគ្រប់គ្រង ការគ្រប់គ្រង និង គម្រោងផែនការ**

- ភារកិច្ចទទួលខុសត្រូវ រចនាសម្ព័ន្ធ គ្រប់គ្រង និងសមាជិកភាពនៃក្រុមប្រឹក្សាភិបាល
- ដំណើរការនៃផែនការយុទ្ធសាស្ត្រ
- តួនាទី និងភារកិច្ចរបស់សាកលវិទ្យាធិការ ឬព្រឹទ្ធបុរស ឬនាយក
- រចនាសម្ព័ន្ធ និង អង្គការលេខផ្ទៃក្នុង
- គណៈកម្មការគ្រប់គ្រងផ្ទៃក្នុង

**គ~ កម្មវិធីសិក្សា**

- ខ្លឹមសារ និងការរៀបចំកម្មវិធីសិក្សា

- ប្រសិទ្ធភាពនៃការបង្រៀន
- ការរៀបចំកម្មវិធីសិក្សាតាមប្រព័ន្ធក្រេឌីត និង ដំណើរការក្នុងការផ្ទេរក្រេឌីតសិក្សា
- គោលការណ៍សម្រាប់វាយតម្លៃនិស្សិត
- ការរៀបចំឱ្យមានយន្តការទទួលខុសត្រូវ និង វិធានក្នុងការទទួលយកព័ត៌មានពីមជ្ឈដ្ឋានពាក់ព័ន្ធ
- ការស្រាវជ្រាវ
- ប្រព័ន្ធធានាគុណភាពផ្ទៃក្នុង

**ឃ~ បុគ្គលិកសិក្សា**

- គុណវុឌ្ឍិ និងបទពិសោធន៍របស់បុគ្គលិក
- ការអភិវឌ្ឍបុគ្គលិក
- ការរៀបចំប្រាក់បំណាច់ និងកាំប្រែវត្ស
- កិច្ចសន្យាការងារជាមួយបុគ្គលិក
- ការតែងតាំង និងតម្លើងឋានៈបុគ្គលិក

**ង~ និស្សិត និង សេវាសម្រាប់និស្សិត**

- គោលនយោបាយក្នុងការជ្រើសរើសនិស្សិត
- មុខវិជ្ជាចាំបាច់
- ការកំណត់ផ្ទៃសិក្សាសម្រាប់និស្សិត
- ដំណើរការផ្តល់អាហាររូបករណ៍
- សេវាផ្សេងៗ ដូចជាការផ្តល់អន្តេវាសិកដ្ឋាន ការកំសាន្ត និង កីឡា
- ការផ្តល់សេវាសហគមន៍

**ច~ សេវាសិក្សា**

- បណ្ណាល័យ បន្ទប់ពិសោធន៍ សម្ភារៈ ឧបករណ៍ និង ធនធានផ្សេងៗទៀត
- ការផ្តល់បច្ចេកវិទ្យាព័ត៌មាន

**ឆ~ ទីតាំងសម្ភារៈរូបវន្ត**

- ការគ្រប់គ្រងសម្ភារៈរូបវន្ត
- ចំនួនថ្នាក់រៀន និងទំហំថ្នាក់រៀននីមួយៗ

- ការរៀបចំការថែទាំ
- បទដ្ឋាន អំពីសុខភាព សុវត្ថិភាព និងសន្តិសុខ
- សម្ភារៈរូបវន្តសម្រាប់ការប្រាស្រ័យទាក់ទង
- ផ្សេងៗ

**៥. គម្រោងផែនការ និង ការគ្រប់គ្រងថវិកា**

- ការរៀបចំគម្រោងថវិកា និង ផែនការ
- ការរៀបចំប្រព័ន្ធសវនកម្ម

**៦. ការផ្សព្វផ្សាយព័ត៌មាន**

- ការរៀបចំ អភិបាលកិច្ច
- ព័ត៌មានអំពីអាហារូបករណ៍
- សេចក្តីសម្រេចរបស់ថ្នាក់ដឹកនាំ
- ឯកសារ និង ព័ត៌មានសម្រាប់កម្មវិធីសិក្សា
- ព័ត៌មានស្តីពីថ្លៃសិក្សា

ស្តង់ដារអប្បបរមាដទៃទៀត នឹងកំណត់ដោយ គ.ទ.ក ។

**មាត្រា ១០ ថ្មី :**

**គ.ទ.ក** មានសមាជិកអចិន្ត្រៃយ៍ និងសមាជិកជ្រើសតាំង ។

ក. សមាជិកអចិន្ត្រៃយ៍

សមាជិកអចិន្ត្រៃយ៍រួមមាន រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី និង រដ្ឋមន្ត្រីក្រសួងអប់រំ យុវជន និង កីឡា ។ ឥស្សរជនទាំងពីររូបត្រូវធ្វើជា ប្រធាន ឬ អនុប្រធាន **គ.ទ.ក**។ ឥស្សរជនដែលមាន តំណែងខ្ពស់ជាងក្នុងរាជរដ្ឋាភិបាល ត្រូវធ្វើជាប្រធាន **គ.ទ.ក** ហើយឥស្សរជនដែលមានតំណែងទាបជាង ត្រូវធ្វើជាអនុប្រធាន **គ.ទ.ក** ។ ក្នុងករណីដែលឥស្សរជនទាំងពីររូប មានតំណែងស្មើគ្នាក្នុងរាជរដ្ឋាភិបាល ប្រធាន **គ.ទ.ក** ត្រូវជ្រើសរើសតាមរយៈការបោះឆ្នោត របស់សមាជិកជ្រើសតាំងទាំងប្រាំរូប ដោយសម្លេង ភាគច្រើនដាច់ខាត ហាសិប បូក មួយ ។

ខ. សមាជិកជ្រើសតាំង

សមាជិកជ្រើសតាំងមានប្រាំរូប ដែលត្រូវជ្រើសរើសចេញពីឥស្សរជនកម្ពុជាដែលមានសញ្ញាប័ត្រឧត្តម

សិក្សា និងមានជំនាញផ្នែកគ្រប់គ្រងគ្រឹះស្ថានឧត្តមសិក្សា ឬមានជំនាញក្នុងការកសាងគោលនយោបាយផ្នែក ឧត្តមសិក្សា តាមរយៈនីតិវិធីដូចបានកំណត់ក្នុងមាត្រា ១៤ថ្មី ១៥ថ្មី និង ១៦ថ្មី នៃព្រះរាជក្រឹត្យនេះ ឬមាត្រា ៦២ នៃព្រះរាជក្រឹត្យលេខស/រកត/០៣០៣/១២៩ ចុះថ្ងៃទី៣១ ខែ មីនា ឆ្នាំ ២០០៣ ស្តីពីការទទួលស្គាល់ គុណភាពអប់រំឧត្តមសិក្សា ។

**គ.ទ.ក** មានអ្នកជំនាញពីរូប ដែលមានបទពិសោធន៍នៅក្នុងស្ថាប័នទទួលស្គាល់គុណភាពអប់រំ ឧត្តម សិក្សា នៃប្រទេសនានាជាទីប្រឹក្សា ។

**មាត្រា ១១ ថ្មី :**

សមាជិក **គ.ទ.ក** ទាំងអស់ត្រូវជ្រើសតាំងឱ្យបំរើការងារមិនពេញម៉ោង និង ទទួលប្រាក់ឧបត្ថម្ភ តាមរយៈទិស្តីការគណៈរដ្ឋមន្ត្រី ។ ប្រាក់ឧបត្ថម្ភ របស់សមាជិក **គ.ទ.ក** ត្រូវកំណត់ដោយអនុក្រឹត្យ តាម សំណើរបស់ប្រធាន **គ.ទ.ក** ។

**គ.ទ.ក** មានអគ្គលេខាធិការដ្ឋានមួយចំណុះផ្ទាល់ទិស្តីការគណៈរដ្ឋមន្ត្រី ។ អគ្គលេខាធិការដ្ឋាន **គ.ទ.ក** ដឹកនាំដោយអគ្គលេខាធិការឧបមានឋានៈស្មើអនុរដ្ឋលេខាធិការ និងអមដោយអគ្គលេខាធិការរងមួយចំនួនជា ជំនួយការ តាមការចាំបាច់ ។ សមាសភាព ការរៀបចំ និងការប្រព្រឹត្តទៅ របស់អគ្គលេខាធិការដ្ឋាន នៃ **គ.ទ.ក** នឹងកំណត់ដោយអនុក្រឹត្យ ។

**គ.ទ.ក** មានបទបញ្ជាផ្ទៃក្នុង ឡូហ្គោ និងត្រាមួយដោយឡែករបស់ខ្លួន ។

**មាត្រា ១២ :**

**គ.ទ.ក** មានសិទ្ធិជ្រើសរើសអ្នកឯកទេស ដែលមានជំនាញផ្សេងៗ មកបំរើការងារក្នុងការវាយតម្លៃ ការទទួលស្គាល់គុណភាពអប់រំតាមផ្នែកនីមួយៗបាន ។ អ្នកឯកទេសទាំងនេះត្រូវរៀបចំជាអនុគណៈកម្មាការ ជំនាញ ស្ថិតក្រោម **គ.ទ.ក** ។ ក្នុងករណី គ្រឹះស្ថានឧត្តមសិក្សាណាមួយ មានក្រសួង ឬស្ថាប័នរដ្ឋ ជា អាណាព្យាបាលក្រៅពីក្រសួងអប់រំ យុវជន និងកីឡា រដ្ឋមន្ត្រី ឬតំណាងស្របច្បាប់នៃក្រសួង ឬស្ថាប័នរដ្ឋ ជាអាណាព្យាបាលនោះ ត្រូវអញ្ជើញឱ្យចូលរួមក្នុង អនុគណៈកម្មាការជំនាញនេះ ។

**មាត្រា ១៣ :**

សមាជិក **គ.ទ.ក** មានអាណត្តិបីឆ្នាំ ហើយអាចត្រូវជ្រើសតាំងបន្តរយៈពេលបីឆ្នាំ ទៀតបាន ។

**មាត្រា ១៤ ថ្មី :**

ដើម្បីជ្រើសតាំងសមាជិក **គ.ទ.ក** ប្រធាន **គ.ទ.ក** ត្រូវបង្កើតគណៈកម្មការស្នើតាំងមួយសម្រាប់ជ្រើសតាំងបេក្ខភាពតំណាងសមាជិក **គ.ទ.ក** ។ ដើម្បីឱ្យដំណើរការជ្រើសតាំងនេះ ប្រព្រឹត្តទៅបានប្រសិទ្ធភាពខ្ពស់ ប្រធាន **គ.ទ.ក** ត្រូវជូនដំណឹងទៅគណៈកម្មការស្នើតាំងឱ្យធ្វើការស្នើតាំងបេក្ខជន សម្រាប់តំណែងសមាជិក **គ.ទ.ក** ។

**មាត្រា ១៥ ថ្មី :**

ក្នុងការជ្រើសតាំង បេក្ខភាពតំណែងសមាជិក **គ.ទ.ក** គណៈកម្មការស្នើតាំង ត្រូវធ្វើការជ្រើសតាំងតាមរយៈការបោះឆ្នោត ដោយយកសំឡេងភាគច្រើនដាច់ខាត ហាសិប បូក មួយ ។ បន្ទាប់មក គណៈកម្មការនេះ ត្រូវបញ្ជូនបញ្ជីឈ្មោះបេក្ខជនជាប់ឆ្នោតប្រាប់ទៅ ប្រធាន **គ.ទ.ក** ។ ផ្អែកលើបញ្ជីឈ្មោះបេក្ខជនជាប់ឆ្នោតនោះ ប្រធាន **គ.ទ.ក** ត្រូវរៀបចំស្នើសុំតែងតាំង សមាជិក **គ.ទ.ក** ដោយព្រះរាជក្រឹត្យ ។ គណៈកម្មការស្នើតាំង ក៏មានភារកិច្ចធ្វើការស្នើតាំងសមាសភាពថ្មីផងដែរ ពេលណាមានតំណែងនៃសមាជិក **គ.ទ.ក** ណាមួយដែលទំនេរ ។

**មាត្រា ១៦ ថ្មី :**

សមាសភាពនៃគណៈកម្មការស្នើតាំងមានដូចតទៅ :

- តំណាងទីស្តីការគណៈរដ្ឋមន្ត្រី មួយរូប ប្រធាន
- តំណាងក្រសួងអប់រំ យុវជន និងកីឡា មួយរូប អនុប្រធាន
- សាកលវិទ្យាធិការ ឬ ព្រឹទ្ធបុរស ឬ នាយក នៃគ្រឹះស្ថានឧត្តមសិក្សាដែលទទួលបានការអនុញ្ញាតជាផ្លូវការពីរាជរដ្ឋាភិបាល មួយរូប សមាជិក
- តំណាងក្រសួងអាណាព្យាបាលនៃគ្រឹះស្ថានឧត្តមសិក្សានីមួយៗ សមាជិក

គណៈកម្មការស្នើតាំងមានសិទ្ធិអញ្ជើញឱ្យចូលរួមជាអ្នកសង្កេតការណ៍ :

- តំណាងម្ចាស់ជំនួយបរទេស ដែលនាំមុខគេផ្នែកឧត្តមសិក្សា បីរូប
- តំណាងមកពីភ្នាក់ងារសាកលវិទ្យាល័យប្រើភាសាបារាំង AUF មួយរូប
- តំណាងមកពីបណ្តាញសមាគមសាកលវិទ្យាល័យអាស៊ាន ASEAN University Network មួយរូប
- តំណាងមកពីអង្គការស៊ីម៉េអូរ៉ាយហេត SEAMEO RIHED មួយរូប ។

**មាត្រា ១៧ :**

គ្រប់គ្រឹះស្ថានឧត្តមសិក្សា ដែលមានបំណងផ្តល់ការអប់រំ ចាប់ពីថ្នាក់បរិញ្ញាប័ត្រឡើងទៅ ត្រូវបំពេញ និង ធានាឱ្យមានការទទួលស្គាល់គុណភាពអប់រំពេញសិទ្ធិ។ គ្រឹះស្ថានឧត្តមសិក្សា ដែលបានការទទួលស្គាល់គុណភាពអប់រំពេញសិទ្ធិ ហើយមានបំណងបង្កើតកម្មវិធីសិក្សាថ្មី ក៏ត្រូវគោរពតាមនីតិវិធីក្នុងការទទួលស្គាល់គុណភាពអប់រំនេះផងដែរ ។ **គ.ខ.ក** ត្រូវកំណត់លក្ខខណ្ឌចាំបាច់ សម្រាប់ការទទួលស្គាល់គុណភាពអប់រំ រួមទាំងលក្ខខណ្ឌនានាខាងលើ ក្នុងការទទួលស្គាល់គុណភាពអប់រំ ស្របតាមបទប្បញ្ញត្តិនៃព្រះរាជក្រឹត្យនេះ ។

**មាត្រា ១៨ :**

រាល់ព័ត៌មានស្តីអំពីកម្រិតនៃការទទួលស្គាល់គុណភាពអប់រំ ត្រូវធ្វើការផ្សព្វផ្សាយ ឱ្យបានទូលំទូលាយជាសាធារណៈ ។ សាធារណជនមានសិទ្ធិទទួលបានព័ត៌មានទាំងនេះ ។ ក្រសួងអប់រំ យុវជន និងកីឡាមានភារកិច្ចផ្សព្វផ្សាយព័ត៌មានអំពីស្ថានភាពនៃគ្រឹះស្ថានឧត្តមសិក្សានីមួយៗ ដល់គ្រប់គ្រឹះស្ថានសិក្សា នៅក្នុងព្រះរាជាណាចក្រកម្ពុជា។ **គ.ខ.ក** មានភារកិច្ចផ្សព្វផ្សាយលទ្ធផលគំហើញរបស់ខ្លួនសម្រាប់សាធារណជន ។ គ្រឹះស្ថានឧត្តមសិក្សា ក៏មានកាតព្វកិច្ចប្រកាសផ្សាយជាសាធារណៈ ដោយបញ្ជាក់ឱ្យបានច្បាស់អំពីកម្រិត នៃការទទួលស្គាល់គុណភាពអប់រំ ដែលគ្រឹះស្ថានឧត្តមសិក្សារបស់ខ្លួន បានទទួលពី **គ.ខ.ក** ផងដែរ ។

**មាត្រា ១៩ :**

របាយការណ៍ប្រចាំឆ្នាំ របស់គ្រឹះស្ថានឧត្តមសិក្សាដែលដាក់ជូន **គ.ខ.ក** ត្រូវផ្ញើជូនទៅក្រសួងអប់រំ យុវជន និងកីឡាមួយច្បាប់ រក្សាទុកក្នុងគ្រឹះស្ថានសិក្សារបស់ខ្លួនមួយច្បាប់ និង មួយច្បាប់ទៀត យកទៅតម្កល់ទុកនៅបណ្ណសារដ្ឋានជាតិ ។

**មាត្រា ២០ :**

នីតិវិធី និង របៀបរបបធ្វើការងាររបស់ **គ.ខ.ក** ត្រូវកំណត់ដោយបទបញ្ជាផ្ទៃក្នុង ស្របតាមបទបញ្ញត្តិ ដែលមានចែងក្នុងព្រះរាជក្រឹត្យនេះ ។ រាល់សេចក្តីសម្រេចផ្លូវការរបស់ **គ.ខ.ក** ត្រូវធ្វើឡើងជាលាយលក្ខណ៍អក្សរ និងតាមរយៈការសម្រេចដោយមតិភាគច្រើនដាច់ខាត ( ៥០+១ ) ។

**មាត្រា ២១ :**

**គ.ទ.ក** មានមុខងារ និងភារកិច្ចដូចខាងក្រោម ៖

- កំណត់គោលនយោបាយ នៃការទទួលស្គាល់គុណភាពអប់រំ និង វិធានការចាំបាច់នានា ដើម្បីធានាគុណភាពអប់រំ សម្រាប់គ្រឹះស្ថានឧត្តមសិក្សាទាំងអស់ នៅក្នុងព្រះរាជាណាចក្រកម្ពុជា
- កំណត់កម្រិតការទទួលស្គាល់គុណភាពអប់រំ ចំពោះគ្រឹះស្ថានឧត្តមសិក្សា
- ផ្តល់ការយល់ព្រមលើកម្មវិធីសិក្សាឆ្នាំមូលដ្ឋាន ចំពោះនិស្សិតឆ្នាំទីមួយនៃគ្រឹះស្ថានឧត្តមសិក្សានានា
- រក្សាទុកឯកសារកត់ត្រា នៃការវាយតម្លៃចំពោះគ្រឹះស្ថានសិក្សា និងកម្មវិធីសិក្សា និង សកម្មភាពនៃការធានាគុណភាពអប់រំ ក្នុងគ្រឹះស្ថានឧត្តមសិក្សានីមួយៗ
- ធ្វើការវាយតម្លៃ ចំពោះគ្រឹះស្ថានឧត្តមសិក្សា ដោយផ្អែកលើមូលដ្ឋាននៃការចុះអង្កេត
- ទាក់ទងជាមួយស្ថាប័នជាតិ និង អន្តរជាតិដែលពាក់ព័ន្ធនឹងការទទួលស្គាល់គុណភាពអប់រំ និង ការធានាគុណភាពអប់រំ
- ធានាឱ្យមានការចូលរួម សមស្របពីអ្នកពាក់ព័ន្ធ ទាក់ទងនឹងលទ្ធផល របស់គ្រឹះស្ថានឧត្តមសិក្សានីមួយៗ ដែលបានដាក់ពាក្យសុំការទទួលស្គាល់គុណភាពអប់រំ
- ផ្សព្វផ្សាយជាសាធារណៈនូវលទ្ធផលគំហើញរបស់ **គ.ទ.ក** ក្នុងកិច្ចការងារនៃការទទួលស្គាល់គុណភាពអប់រំ

**គ.ទ.ក** ត្រូវវាយតម្លៃ និង ផ្តល់ការទទួលស្គាល់គុណភាពអប់រំឡើងវិញរៀងរាល់ប្រាំឆ្នាំម្តង ដល់គ្រឹះស្ថានឧត្តមសិក្សាទាំងឡាយណា ដែលមានការទទួលស្គាល់គុណភាពអប់រំពេញសិទ្ធិរួចហើយ ។

**មាត្រា ២២ :**

គ្រឹះស្ថានឧត្តមសិក្សាបរទេសណាមួយ ដែលមានបំណងផ្តល់ការអប់រំ និងចេញសញ្ញាប័ត្រឧត្តមសិក្សានៅព្រះរាជាណាចក្រកម្ពុជា ត្រូវស្នើសុំការទទួលស្គាល់គុណភាពអប់រំពី **គ.ទ.ក** និង ត្រូវឆ្លងកាត់តាមបែបបទដូចគ្នានឹងគ្រឹះស្ថានឧត្តមសិក្សាកម្ពុជាផងដែរ ។ គ្រឹះស្ថានឧត្តមសិក្សាបរទេសអាចអនុញ្ញាតឱ្យធ្វើកិច្ចសហការជាមួយគ្រឹះស្ថានឧត្តមសិក្សាកម្ពុជា ដែលមានការទទួលស្គាល់គុណភាពអប់រំ ពី **គ.ទ.ក** ប្រសិនបើគ្រឹះស្ថានឧត្តមសិក្សាបរទេសនោះ មានការទទួលស្គាល់ ដោយរដ្ឋាភិបាល ឬ ដោយស្ថាប័នទទួលស្គាល់គុណភាពអប់រំនៅក្នុងសាមីប្រទេស ។

### ជំពូកទី ៣

### ការធានាគុណភាពអប់រំ

#### មាត្រា ២៣ :

ការធានាគុណភាពអប់រំ ជាមធ្យោបាយសម្រាប់ឱ្យគ្រឹះស្ថានឧត្តមសិក្សាទាំងអស់ អាចបញ្ជាក់ថា ស្តង់ដារទាំងឡាយដែលខ្លួនបានកំណត់ត្រូវបានធានា និង ធ្វើឱ្យប្រសើរឡើងជាលំដាប់ ។ ការធានាគុណភាពអប់រំ នៅព្រះរាជាណាចក្រកម្ពុជា ត្រូវមានរូបភាពទ្វេ គឺការវាយតម្លៃផ្ទៃក្នុងផង និង ការវាយតម្លៃផ្លូវការពីខាងក្រៅផង ។

#### មាត្រា ២៤ :

ការវាយតម្លៃផ្ទៃក្នុង គឺជាដំណើរការ នៃការធានាគុណភាពអប់រំ ដែលគ្រឹះស្ថានឧត្តមសិក្សានីមួយៗ ត្រូវពិនិត្យឡើងវិញយ៉ាងទៀងទាត់ នូវស្តង់ដារប្រចាំឆ្នាំរបស់ខ្លួន ដើម្បីធានាថា ទិសដៅ នៃការបង្រៀន ការរៀន និង ការស្រាវជ្រាវ និង ទិសដៅដទៃទៀត ត្រូវបានបំពេញតាមការកំណត់ ។ **គ.ខ.ក** ត្រូវផ្តល់ការណែនាំបន្ថែម លើដំណើរការវាយតម្លៃផ្ទៃក្នុងនេះ ។

#### មាត្រា ២៥ :

ការវាយតម្លៃជាផ្លូវការពីខាងក្រៅ ត្រូវធ្វើឡើងផ្អែកលើរបាយការណ៍នៃគ្រឹះស្ថានឧត្តមសិក្សា ដែលបានជូនទៅ **គ.ខ.ក** អំពីវិឌ្ឍនភាពឈានទៅសម្រេចគោលបំណងរបស់គ្រឹះស្ថានឧត្តមសិក្សានោះ និងឈានទៅកែលំអចំណុចខ្លះខាតទាំងឡាយ ដែលកត់សម្គាល់ដោយ **គ.ខ.ក** នៅក្នុងដំណើរការនៃការទទួលស្គាល់គុណភាពអប់រំ ។

#### មាត្រា ២៦ :

គ្រឹះស្ថានឧត្តមសិក្សានីមួយៗមានកាតព្វកិច្ច ធ្វើការផ្សព្វផ្សាយជាសាធារណៈ អំពីលទ្ធផល នៃការធានាគុណភាពអប់រំ ដែលខ្លួនសម្រេចបានក្នុងឆ្នាំនីមួយៗ ។ ការផ្សព្វផ្សាយព័ត៌មានទាំងនេះ ដល់សាធារណជន ត្រូវធ្វើឡើងជាលាយលក្ខណ៍អក្សរក្នុងទម្រង់ ដែលច្បាស់លាស់ និង ងាយយល់ ។

**ជំពូកទី ៤**

**ការកំណត់កម្មវិធីសិក្សាអប្បបរមា**

**មាត្រា ២៧ :**

កម្មវិធីសិក្សា គឺជាការប្រមូលផ្តុំនូវមុខវិជ្ជាសិក្សាមួយ ឬ ច្រើននៅក្នុងមុខជំនាញឯកទេសទាំងឡាយ នៃការសិក្សាដើម្បីឈានទៅទទួលសញ្ញាប័ត្រឧត្តមសិក្សា ។

**មាត្រា ២៨ :**

ដើម្បីទទួលបានសញ្ញាប័ត្របរិញ្ញា ដំបូងនិស្សិតត្រូវបញ្ចប់ការសិក្សាថ្នាក់ឆ្នាំសិក្សាមូលដ្ឋាន ដែលមាន រយៈពេលមួយឆ្នាំនៃការសិក្សាពេញម៉ោង ឬរយៈពេលសមមូលនៃការសិក្សាមិនពេញម៉ោង ។ និស្សិតដែលបញ្ចប់ ឆ្នាំសិក្សាមូលដ្ឋាននេះត្រូវទទួលបានវិញ្ញាបនប័ត្រឆ្នាំសិក្សាមូលដ្ឋាន ។ និស្សិត ត្រូវបន្តការសិក្សាពេញម៉ោង ឬ មិនពេញម៉ោង តាមកម្មវិធី ដែលផ្អែកលើប្រព័ន្ធក្រុឌីត ដែលមានការទទួលស្គាល់ ទើបអាចទទួលសញ្ញាប័ត្រ បរិញ្ញាបាន ។

**មាត្រា ២៩ :**

លក្ខខណ្ឌសម្រាប់ការចូលរៀនថ្នាក់ឆ្នាំសិក្សាមូលដ្ឋាន ត្រូវកំណត់ដោយគ្រឹះស្ថានឧត្តមសិក្សានីមួយៗ ស្របតាមការណែនាំរបស់ **គ.ទ.ក** ដោយចាត់ទុកជាផ្នែកមួយ នៃដំណើរការទទួលស្គាល់គុណភាព អប់រំ របស់គ្រឹះស្ថានឧត្តមសិក្សានោះ ។ ការចូលសិក្សាថ្នាក់ឆ្នាំសិក្សាមូលដ្ឋាន ត្រូវផ្អែកលើលទ្ធផល នៃការប្រឡង យកសញ្ញាប័ត្រមធ្យមសិក្សាទុតិយភូមិរបស់និស្សិតម្នាក់ៗ ។ ក្រោយពីមានការយល់ព្រមពី **គ.ទ.ក** គ្រឹះស្ថាន ឧត្តមសិក្សានីមួយៗ អាចកំណត់លក្ខខណ្ឌ សម្រាប់និស្សិតវ័យចំណាស់ និង និស្សិតមកពីគ្រឹះស្ថាន មធ្យមសិក្សា បច្ចេកទេសនានា ឬ គ្រឹះស្ថានសិក្សាក្រោយមធ្យមសិក្សាទុតិយភូមិផ្សេងទៀត ឱ្យចូលសិក្សានៅក្នុងគ្រឹះស្ថាន សិក្សារបស់ខ្លួនបាន ។

**មាត្រា ៣០ :**

ថ្នាក់ឆ្នាំសិក្សាមូលដ្ឋាន ត្រូវមានមុខវិជ្ជា ដែលស្រង់ចេញពីវិស័យសិក្សាទាំងបួនផ្នែក ដូចខាងក្រោម:

- សិល្បៈ និងមនុស្សសាស្ត្រ

- គណិតសាស្ត្រ វិទ្យាសាស្ត្រ និង កុំព្យូទ័រវិទ្យា
- វិទ្យាសាស្ត្រសង្គម
- ភាសាបរទេស

មុខវិជ្ជានីមួយៗក្នុងវិស័យទាំងបួន ត្រូវមានយ៉ាងតិច២០% នៃពិន្ទុក្រេឌីតសរុប សម្រាប់វិញ្ញាបនប័ត្រ ថ្នាក់ឆ្នាំសិក្សាមូលដ្ឋាន ។ មុខវិជ្ជា ដែលនិស្សិតជ្រើសរើសនៅក្នុងឆ្នាំសិក្សាមូលដ្ឋាន ត្រូវស្របទៅនឹងផ្នែកជំនាញ ដែលនិស្សិតជ្រើសរើស ប៉ុន្តែនិស្សិតត្រូវតែសិក្សាមុខវិជ្ជាចាំបាច់ សម្រាប់ការចូលសិក្សានៅថ្នាក់បរិញ្ញាប័ត្រផង ដែរ ។

**មាត្រា ៣១ :**

មុខវិជ្ជាខាងក្រោមនេះត្រូវបានដាក់បញ្ចូលក្នុងវិស័យសិល្បៈ និងមនុស្សសាស្ត្រ

- អក្សរសាស្ត្រ
- ប្រវត្តិសាស្ត្រ
- ទស្សនវិជ្ជា
- វិចិត្រសិល្បៈ
- តុល្យតន្ត្រី
- បុរាណវិទ្យា
- ការសិក្សាពីសាសនា
- ខេមរសិក្សា

មុខវិជ្ជាដទៃទៀតដែលយល់ព្រមពី **គ.ទ.ក** ។

**មាត្រា ៣២ :**

មុខវិជ្ជាខាងក្រោមនេះ ត្រូវបានដាក់បញ្ចូលក្នុងវិស័យគណិតសាស្ត្រ វិទ្យាសាស្ត្រ និងកុំព្យូទ័រវិទ្យា :

- គណិតវិទ្យា
- គីមីវិទ្យា
- ជីវវិទ្យា
- រូបវិទ្យា

- ភូគព្ភសាស្ត្រ
- ការសិក្សាអំពីបរិស្ថាន
- វិទ្យាសាស្ត្រអនុវត្ត
- កុំព្យូទ័រវិទ្យា

មុខវិជ្ជាដទៃទៀតដែលយល់ព្រមពី **គ.ទ.ក** ។

**មាត្រា ៣៣ :**

មុខវិជ្ជាខាងក្រោមនេះ ត្រូវដាក់បញ្ចូលក្នុងវិស័យវិទ្យាសាស្ត្រសង្គម :

- វិទ្យាសាស្ត្រនយោបាយ
- រដ្ឋបាលសាធារណៈ
- សង្គមវិទ្យា និង នវវិទ្យា
- ចិត្តវិទ្យា
- សេដ្ឋកិច្ចវិទ្យា
- ភូមិវិទ្យា
- ប្រជាសាស្ត្រ

មុខវិជ្ជាដទៃទៀតដែលយល់ព្រមពី **គ.ទ.ក** ។

**មាត្រា ៣៤ :**

មុខវិជ្ជាខាងក្រោមនេះ ត្រូវដាក់បញ្ចូលក្នុងផ្នែកភាសាបរទេស :

- ភាសាអង់គ្លេស
- ភាសាបារាំង
- ភាសាដទៃទៀត

**មាត្រា ៣៥ :**

គ្រឹះស្ថានឧត្តមសិក្សានីមួយៗ ត្រូវសុំការអនុញ្ញាតពី **គ.ទ.ក** ដើម្បីចេញវិញ្ញាបនប័ត្រថ្នាក់ឆ្នាំសិក្សា មូលដ្ឋាន ។ ដើម្បីទទួលបានការអនុញ្ញាតនេះ គ្រឹះស្ថានឧត្តមសិក្សានីមួយៗ ត្រូវមានសមត្ថភាពក្នុងការស្រូបយក

និស្សិត ឱ្យចូល រៀនថ្នាក់ឆ្នាំសិក្សាមូលដ្ឋាន ពេញម៉ោងយ៉ាងតិចបំផុត ៥០០នាក់ ឬចំនួនសមមូល នៃនិស្សិតចូល រៀនមិនពេញម៉ោង ។ ថ្នាក់ឆ្នាំសិក្សាមូលដ្ឋាន ត្រូវរៀបចំឡើងដោយដេប៉ាតឺម៉ង់ នៃថ្នាក់ឆ្នាំសិក្សាមូលដ្ឋាន នៅក្នុងគ្រឹះស្ថានឧត្តមសិក្សានោះ ។ វិញ្ញាបនប័ត្រថ្នាក់ឆ្នាំសិក្សាមូលដ្ឋាន ត្រូវមានមុខវិជ្ជាស្របតាមការកំណត់ នៃព្រះរាជក្រឹត្យនេះ ។

**មាត្រា ៣៦ :**

គ្រឹះស្ថានឧត្តមសិក្សា ត្រូវកំណត់លក្ខណៈវិនិច្ឆ័យ សម្រាប់ជ្រើសរើសនិស្សិតចូលរៀនថ្នាក់បរិញ្ញាប័ត្រ ។ លក្ខណវិនិច្ឆ័យនេះ ត្រូវរាប់បញ្ចូលទាំងការប្រឡងជាបរិញ្ញាបនប័ត្រ ថ្នាក់ឆ្នាំសិក្សាមូលដ្ឋានផងដែរ ។ ក្នុងករណី ពិសេស គ្រឹះស្ថានឧត្តមសិក្សា អាចអនុញ្ញាតឱ្យនិស្សិត ដែលមានវិញ្ញាបនប័ត្រ បញ្ជាក់ការសិក្សាក្រោយមធ្យម សិក្សាទុតិយភូមិ មកពីគ្រឹះស្ថានសិក្សាផ្សេងៗ ចូលសិក្សាថ្នាក់បរិញ្ញាប័ត្របាន ។ ករណីពិសេសនេះ ត្រូវមាន ការយល់ព្រមពី **គ.ទ.ក** ។

**មាត្រា ៣៧ :**

គ្រឹះស្ថានឧត្តមសិក្សាទាំងអស់ ត្រូវរៀបចំកម្មវិធីសិក្សាដោយផ្អែកលើប្រព័ន្ធក្រេឌីត ។ ដើម្បីទទួលបាន បរិញ្ញាប័ត្រ វិញ្ញាបនប័ត្រថ្នាក់ឆ្នាំសិក្សាមូលដ្ឋាន ឬសញ្ញាប័ត្រកម្រិតខ្ពស់ជាងនេះ និស្សិតត្រូវបំពេញឱ្យបានគ្រប់ ចំនួនក្រេឌីត ក្នុងមុខវិជ្ជាទាំងឡាយ ដែលកំណត់ដោយគ្រឹះស្ថានឧត្តមសិក្សាទាំងនោះ ។

**មាត្រា ៣៨ :**

កម្មវិធីសិក្សាសម្រាប់កម្រិតសញ្ញាប័ត្រឧត្តមសិក្សា និងថ្នាក់ឆ្នាំសិក្សាមូលដ្ឋាន ត្រូវមានមុខវិជ្ជាផ្សេងៗ ដែលមានចំនួនក្រេឌីតជាក់លាក់ ។ ជាទូទៅ តម្លៃមួយក្រេឌីត ស្មើនឹងការបង្រៀនមួយម៉ោងក្នុងមួយសប្តាហ៍ រយៈពេលមួយឆមាស ។ ចំពោះមុខវិជ្ជាទាក់ទិននឹងការអនុវត្តជាក់ស្តែង រយៈពេលសិក្សាអាចច្រើនជាងនេះ ។ **គ.ទ.ក** ត្រូវកំណត់បែបបទ និង ផ្តល់ការណែនាំបន្ថែម ស្តីពីការរៀបចំប្រព័ន្ធក្រេឌីតនេះ ។

**មាត្រា ៣៩ :**

ប្រព័ន្ធក្រេឌីត គឺជាយន្តការសម្រាប់សម្រួលដល់ការសិក្សា មិនពេញម៉ោង ឬការបញ្ចូលគ្នានូវការសិក្សា ពេញម៉ោងផង និងការសិក្សាមិនពេញម៉ោងផង ។

**ជំពូកទី ៥**  
**ការផ្ទេរក្រេឌីតសិក្សា**

**មាត្រា ៤០ :**

ការផ្ទេរក្រេឌីត គឺជាការទទួលស្គាល់ជាផ្លូវការ របស់គ្រឹះស្ថានឧត្តមសិក្សាមួយ លើមុខវិជ្ជាទាំងឡាយ ដែលនិស្សិតបានបញ្ចប់ដោយជោគជ័យ នៅក្នុងគ្រឹះស្ថានឧត្តមសិក្សាមួយផ្សេងទៀត ។

**មាត្រា ៤១ :**

គ្រឹះស្ថានឧត្តមសិក្សានីមួយៗ ត្រូវទទួលស្គាល់ក្រេឌីត ពីគ្រឹះស្ថានឧត្តមសិក្សាមួយផ្សេងទៀត ដែលមាន ការទទួលស្គាល់គុណភាពអប់រំ ។ ក៏ប៉ុន្តែ ការសម្រេចចុងក្រោយទាក់ទងនឹងការផ្ទេរក្រេឌីតនេះ ជាសិទ្ធិ របស់គ្រឹះស្ថានឧត្តមសិក្សា ដែលជាអ្នកទទួលយកក្រេឌីតនោះប៉ុណ្ណោះ ។ **គ.ទ.ក** ត្រូវរៀបចំបែបបទក្នុង ការផ្ទេរក្រេឌីត ដើម្បីសម្រួលដល់ដំណើរការនេះ ។

**ជំពូកទី ៦**  
**ការកំណត់ប្រភេទគ្រឹះស្ថានឧត្តមសិក្សា**

**មាត្រា ៤២ :**

ប្រភេទនៃគ្រឹះស្ថានឧត្តមសិក្សា ត្រូវកំណត់ដោយអនុក្រឹត្យស្តីពីលក្ខណៈវិនិច្ឆ័យ នៃការបង្កើតសាកល វិទ្យាល័យ ។

**ជំពូកទី ៧**  
**អាហារូបករណ៍**

**មាត្រា ៤៣ :**

គ្រឹះស្ថានឧត្តមសិក្សាសាធារណៈ ឬ គ្រឹះស្ថានឧត្តមសិក្សាឯកជន អាចផ្តល់អាហារូបករណ៍ឱ្យដល់ និស្សិត ដែលមានលក្ខណៈសម្បត្តិគ្រប់គ្រាន់ ។ អាហារូបករណ៍ អាចបានមកពីប្រភពផ្សេងៗ ។ ចំពោះគ្រឹះស្ថានឧត្តម

សិក្សាសាធារណៈ មូលនិធិសម្រាប់អាហារូបករណ៍ដល់និស្សិត អាចផ្តល់ដោយរាជរដ្ឋាភិបាល និង ប្រភព ផ្សេងៗទៀត ។

**មាត្រា ៤៤ :**

អាហារូបករណ៍សម្រាប់និស្សិតមានបីប្រភេទដូចតទៅ :

- ប្រភេទទី ១ : សម្រាប់សិស្សពូកែ
- ប្រភេទទី ២ : សម្រាប់និស្សិតដែលមានសមត្ថភាព ប៉ុន្តែក្រីក្រពុំមានលទ្ធភាពបន្តការសិក្សាបាន
- ប្រភេទទី ៣ : សម្រាប់និស្សិតដែលសិក្សាលើមុខជំនាញ ដែលរាជរដ្ឋាភិបាលកំណត់ថាជាមុខជំនាញ អាទិភាព ឬ មុខជំនាញចាំបាច់សម្រាប់សង្គម ។

ក្នុងការផ្តល់អាហារូបករណ៍ដល់និស្សិត កត្តាសំខាន់ត្រូវយកចិត្តទុកដាក់គឺ សមធម៌យេនឌ័រ ទីតាំងភូមិ សាស្ត្រ និង ក្រុមជនជាតិភាគតិច នៅក្នុងព្រះរាជាណាចក្រកម្ពុជា ។

**មាត្រា ៤៥ :**

ដើម្បីឱ្យមានតម្លាភាព ក្នុងការគ្រប់គ្រង និងការផ្តល់អាហារូបករណ៍ដល់និស្សិតមានប្រសិទ្ធភាពខ្ពស់ គ្រប់គ្រឹះស្ថានឧត្តមសិក្សា ត្រូវធ្វើការផ្សព្វផ្សាយសាធារណៈ នូវបញ្ជីឈ្មោះនិស្សិត ដែលគ្រឹះស្ថានឧត្តមសិក្សា នោះបានផ្តល់អាហារូបករណ៍ឱ្យ ។

**ជំពូកទី ៨**

**របបសម្ព័ន្ធគ្រប់គ្រងគ្រឹះស្ថានសិក្សា**

**មាត្រា ៤៦ :**

ក្រសួងអប់រំ យុវជន និងកីឡា មានភារកិច្ចទទួលខុសត្រូវចំពោះការគ្រប់គ្រង ផ្នែកអប់រំឧត្តមសិក្សា នៅក្នុងព្រះរាជាណាចក្រកម្ពុជា ។ ក្រសួងអប់រំ យុវជន និងកីឡា មានភារកិច្ចរៀបចំគ្រឹះស្ថានឧត្តមសិក្សា ទាំងឡាយ ដែលនៅក្នុងក្របខ័ណ្ឌរបស់ខ្លួន ឱ្យក្លាយជាគ្រឹះស្ថានសិក្សាមានស្វ័យភាព ស្របតាមបទប្បញ្ញត្តិ នៃព្រះរាជក្រឹត្យស្តីពី លក្ខន្តិកតិយុត្ត នៃគ្រឹះស្ថានសាធារណរដ្ឋបាល ។

**មាត្រា ៤៧ :**

ក្រសួងអប់រំ យុវជន និងកីឡា ត្រូវរៀបចំបែបបទ និងអនុក្រឹត្យគំរូដើម្បីសម្រួលដល់ដំណើរការ នៃ ការរៀបចំគ្រឹះស្ថានឧត្តមសិក្សា ឱ្យទៅជាគ្រឹះស្ថានសិក្សាមានស្វ័យភាព ដូចមានចែងក្នុងមាត្រា ៤៦ ខាងលើ ។ បទប្បញ្ញត្តិនៃអនុក្រឹត្យគំរូនេះ ត្រូវស្របតាមស្តង់ដារអប្បបរមា សម្រាប់ការគ្រប់គ្រងគ្រឹះស្ថានសិក្សា ដែល រៀបចំដោយ **គ.ទ.ក** ។

**មាត្រា ៤៨ :**

ដើម្បីបានទៅជាគ្រឹះស្ថានឧត្តមសិក្សាមានស្វ័យភាព គ្រឹះស្ថានឧត្តមសិក្សានីមួយៗត្រូវ :

ក- មានក្រុមប្រឹក្សាភិបាល ដែលមានសមាជិកមកពី គ្រឹះស្ថានឧត្តមសិក្សាសាមី ស្ថាប័នរាជរដ្ឋាភិបាល និងស្រទាប់ សង្គមស៊ីវិល ។

ខ- មានការទទួលខុសត្រូវលើ :

- ការរៀបចំ និង ការអនុវត្តកម្មវិធីសិក្សា
- ការគ្រប់គ្រងថវិកា
- ការគ្រប់គ្រងបុគ្គលិក
- ការកំណត់ផ្ទៃសិក្សា
- ការគ្រប់គ្រងទ្រព្យសម្បត្តិ
- ការងារលទ្ធកម្ម

គ- មានការទទួលខុសត្រូវ តាមរយៈរបាយការណ៍ប្រចាំឆ្នាំ ជូនទៅក្រសួងអប់រំ យុវជន និងកីឡា និង ជូនទៅ **គ.ទ.ក** ។ របាយការណ៍នេះ ត្រូវធ្វើលំអិតអំពីសកម្មភាព និង ការងារហិរញ្ញវត្ថុ របស់គ្រឹះស្ថានឧត្តមសិក្សានោះ ។

**មាត្រា ៤៩ :**

**គ.ទ.ក** ត្រូវពិនិត្យឡើងវិញជាប្រចាំលើការរៀបចំ សម្រាប់ការគ្រប់គ្រងគ្រឹះស្ថានឧត្តមសិក្សា ដើម្បី ធានាឱ្យមានការគោរពតាមស្តង់ដារអប្បបរមា ។

**ជំពូកទី ៩**  
**ថវិកា**

**មាត្រា ៥០ :**

ចំពោះគ្រឹះស្ថានឧត្តមសិក្សា ដែលមានក្រសួង ឬ ស្ថាប័នអាណាព្យាបាល ហើយទទួលបានថវិការដ្ឋ ពីក្រសួង ឬ ស្ថាប័នអាណាព្យាបាល គ្រឹះស្ថានឧត្តមសិក្សានោះអាចបន្តទទួលបានថវិកាពីក្រសួង ឬ ស្ថាប័ននោះ រហូត ទាល់តែគ្រឹះស្ថានឧត្តមសិក្សានោះ ក្លាយជាគ្រឹះស្ថានឧត្តមសិក្សាស្វ័យ័ត ។ គ្រឹះស្ថានឧត្តមសិក្សាខាងលើអាច ទទួលមូលនិធិពីប្រភពផ្សេងៗទៀតបាន ដូចជាជំនួយទ្វេភាគី ពហុភាគី និង ជំនួយពីអង្គការក្រៅរដ្ឋាភិបាល ហើយ មានសិទ្ធិកំណត់ និងទទួលយកថ្លៃសិក្សាពិនិស្សិត និង ការលក់សេវាកម្មផ្សេងៗទៀតបាន ។

**មាត្រា ៥១ :**

គ្រឹះស្ថានឧត្តមសិក្សា ដែលមានស្វ័យ័តភាព អាចទទួលមូលនិធិពីប្រភពផ្សេងៗទៀតបាន ដូចជាជំនួយ ពីរាជរដ្ឋាភិបាល ជំនួយទ្វេភាគី ពហុភាគី និងជំនួយពីអង្គការក្រៅរដ្ឋាភិបាល ។ គ្រឹះស្ថានឧត្តមសិក្សាទាំងនេះ មានសិទ្ធិកំណត់ និងទទួលយកថ្លៃពិនិស្សិត និងថ្លៃលក់សេវាកម្មផ្សេងៗបាន ។ មូលនិធិដែលបានផ្តល់ពី រាជរដ្ឋាភិបាល ត្រូវដាក់បញ្ចូលទៅក្នុងគម្រោងថវិការបស់ក្រសួង ឬ ស្ថាប័នដែលជាអាណាព្យាបាល ។ មូលនិធិ នេះ ត្រូវផ្តល់តាមរយៈជំពូកទី ១០ ស្តីអំពីប្រាក់បៀវត្ស និងប្រាក់ឧបត្ថម្ភរបស់មន្ត្រីរាជការ និងជំពូកទី ៣១ ស្តីអំពីអាហារូបករណ៍។ ចំពោះជំពូក ថវិកាបច្ចុប្បន្ន ដែលចែងក្នុងជំពូកទី ១១ និងជំពូកទី ១៣ របស់រាជរដ្ឋា ភិបាល ត្រូវដាក់បញ្ចូលទៅក្នុងជំពូកទី ៣១ ។ ចំពោះថវិកាដែលបានកាត់បន្ថយ ដោយមូលហេតុចំនួនមន្ត្រី រាជការបានថយចុះ ជំពូកទី ១០ ត្រូវយកទៅដាក់បញ្ចូលជំនួសវិញក្នុងជំពូកទី ៣១ នៃអន្តរាគមន៍ផ្នែក សង្គមកិច្ច ( អាហារូបករណ៍ ) ។

**មាត្រា ៥២ :**

ថវិកាសរុបក្នុងជំពូកទី ១០ និងទី ៣១ ដែលមានចែងក្នុងកថាខណ្ឌចុងក្រោយ នៃមាត្រា ៥១ ខាងលើ ត្រូវយកទៅប្រើប្រាស់សម្រាប់ការចំណាយលើថ្លៃ អាហារូបករណ៍។ ចំនួនអាហារូបករណ៍ ត្រូវកំណត់ស្របទៅ នឹងថ្លៃសិក្សាសម្រាប់និស្សិតម្នាក់ៗ នៅតាមគ្រឹះស្ថានសិក្សានីមួយៗ ។ សាកលវិទ្យាធិការ ឬ នាយក នៃគ្រឹះស្ថាន ឧត្តមសិក្សា ត្រូវកំណត់ថ្លៃពិតប្រាកដប្រចាំឆ្នាំ សម្រាប់និស្សិតម្នាក់ៗ ។

**មាត្រា ៥៣ :**

ក្រសួងអប់រំ យុវជន និងកីឡា និងក្រសួងសេដ្ឋកិច្ច និងហិរញ្ញវត្ថុ ត្រូវរួមគ្នាកំណត់អំពីចំនួន អាហារូបករណ៍ ដែលត្រូវផ្តល់ឱ្យគ្រឹះស្ថានសិក្សាក្នុងឆ្នាំនីមួយៗ ។ ចំនួនអាហារូបករណ៍ ត្រូវជូនដំណឹងជា លាយលក្ខណ៍អក្សរ ដើម្បីឱ្យគ្រឹះស្ថានឧត្តមសិក្សានីមួយៗបានដឹងមុនធ្វើការជ្រើសរើស ។

**មាត្រា ៥៤ :**

គ្រឹះស្ថានឧត្តមសិក្សានីមួយៗ ត្រូវមានផែនការយុទ្ធសាស្ត្រប្រាំឆ្នាំរបស់ខ្លួន ជូនទៅក្រសួង ឬ ស្ថាប័ន អាណាព្យាបាល នៅក្នុងខែកញ្ញានៃឆ្នាំនីមួយៗ រួមទាំងគម្រោងថវិកាលំអិតនៃឆ្នាំដំបូងផងដែរ ។ គំរោងថវិកា លំអិតនេះ ត្រូវបង្ហាញពីថវិកាចំណូល ដូចជាប្រាក់បានមកពីការបង់ថ្លៃសិក្សារបស់និស្សិត និង ប្រាក់ចំណាយ ផ្សេងៗ ដូចជាការបន្ថែមប្រាក់បៀវត្សជូនមន្ត្រីរាជការ និង ប្រាក់បៀវត្សសម្រាប់បុគ្គលិកជាប់កិច្ចសន្យា ព្រម ទាំងរបាយការណ៍លំអិតនៃការងារលទ្ធកម្ម ។

**មាត្រា ៥៥ :**

ក្រសួង ឬ ស្ថាប័នអាណាព្យាបាលមានរយៈពេលបួនសប្តាហ៍ ដើម្បីពិចារណាលើគម្រោងថវិកា ហើយ ត្រូវលើកជាបញ្ហាវិញបើសិនជាមាន ។ ក្នុងករណីក្រសួង ឬ ស្ថាប័នអាណាព្យាបាល ពុំបានជំទាស់ទៅនឹងគម្រោង ថវិកា របស់គ្រឹះស្ថានឧត្តមសិក្សានោះ ក្នុងរយៈពេលបួនសប្តាហ៍ទេ គ្រឹះស្ថានឧត្តមសិក្សានោះអាចចាត់ទុកថា ក្រសួង ឬ ស្ថាប័នអាណាព្យាបាល បានយល់ព្រមលើគម្រោងថវិការបស់ខ្លួនរួចរាល់ហើយ និង ពុំតម្រូវឱ្យមាន ការយល់ព្រម បន្ទាប់ទៀត លើគម្រោងថវិកានេះឡើយ ។

**មាត្រា ៥៦ :**

ក្នុងករណី មានការឯកភាពលើគម្រោងថវិកា គ្រឹះស្ថានឧត្តមសិក្សាត្រូវបញ្ជូនគម្រោងថវិការបស់ខ្លួន ទៅក្រសួងសេដ្ឋកិច្ច និងហិរញ្ញវត្ថុ ដើម្បីឱ្យគ្រឹះស្ថានឧត្តមសិក្សានោះ អាចទទួលបានថវិការបស់ខ្លួនដោយផ្ទាល់ បានស្របតាមគម្រោងថវិកាជំពូកទី ១០ និងជំពូកទី ៣១ របស់រាជរដ្ឋាភិបាល ។

**មាត្រា ៥៧ :**

គ្រឹះស្ថានឧត្តមសិក្សានីមួយៗ ត្រូវបញ្ជូនរបាយការណ៍ថវិកាប្រចាំឆ្នាំ ដោយបញ្ជាក់ពីការអនុវត្តថវិកា

របស់ខ្លួន ជូនទៅក្រសួង ឬ ស្ថាប័នដែលជាអាណាព្យាបាល យ៉ាងយូរច្រាំបីសប្តាហ៍ក្រោយបំណាច់ឆ្នាំនីមួយៗ ។

**មាត្រា ៥៨ :**

អចលនវត្ថុ ដីធ្លី និងអគារសាធារណៈរបស់រដ្ឋបច្ចុប្បន្ន ដែលគ្រប់គ្រងដោយគ្រឹះស្ថានឧត្តមសិក្សា ត្រូវស្ថិតនៅជាទ្រព្យសម្បត្តិរបស់រដ្ឋ ។ គ្រឹះស្ថានឧត្តមសិក្សាសាធារណៈ និង ក្រុមប្រឹក្សាភិបាលរបស់ខ្លួនត្រូវទទួលខុសត្រូវ ក្នុងការថែរក្សាអចលនទ្រព្យឱ្យបានល្អប្រសើរ ។ ក្នុងករណីគ្រឹះស្ថានឧត្តមសិក្សា មានផែនការសាងសង់អគារថ្មី គ្រឹះស្ថានឧត្តមសិក្សានោះត្រូវស្នើសុំការអនុញ្ញាតសាងសង់ តាមរយៈការអនុម័តគម្រោងថវិការបស់រាជរដ្ឋាភិបាល ។

**ជំពូកទី ១០**  
**គ្រឹះស្ថានឧត្តមសិក្សាឯកជន**

**មាត្រា ៥៩ :**

គ្រឹះស្ថានឧត្តមសិក្សាឯកជន ត្រូវឆ្លងកាត់ការទទួលស្គាល់គុណភាពអប់រំ និង ត្រូវគោរពការធានាគុណភាពអប់រំដូចគ្នានឹងគ្រឹះស្ថានឧត្តមសិក្សាសាធារណៈដែរ ។ ដើម្បីទទួលបានការទទួលស្គាល់គុណភាពអប់រំ គ្រឹះស្ថានឧត្តមសិក្សាឯកជនត្រូវបំពេញបែបបទជូន **គ.ទ.ក** ដែលជារួមត្រូវ :

- ផ្តល់ផែនការយុទ្ធសាស្ត្រ សម្រាប់ការអភិវឌ្ឍន៍គ្រឹះស្ថានឧត្តមសិក្សារបស់ខ្លួន ដើម្បីរួមចំណែកលើកស្ទួយ វិស័យឧត្តមសិក្សានៅព្រះរាជាណាចក្រកម្ពុជា
- ផ្តល់គម្រោងគ្រប់គ្រងលំអិត រួមមានសមាជិកភាព និង វិធានក្នុងការជ្រើសតាំងក្រុមប្រឹក្សាភិបាលដែលរួមមានតំណាងមកពីស្រទាប់សង្គមស៊ីវិល
- ផ្តល់លក្ខខណ្ឌក្នុងការជ្រើសតាំងសាកលវិទ្យាធិការ ឬ ព្រឹទ្ធបុរស ឬ នាយកគ្រឹះស្ថានសិក្សារបស់ខ្លួន
- ផ្តល់វិធានការក្នុងការរៀបចំ និង គ្រប់គ្រងទ្រព្យសម្បត្តិ និងហិរញ្ញវត្ថុរបស់គ្រឹះស្ថានសិក្សារបស់ខ្លួន
- ផ្តល់របាយការណ៍ប្រចាំឆ្នាំស្តីពីសកម្មភាព និងការងារហិរញ្ញវត្ថុ និង ត្រូវរក្សាឯកសារទាំងនេះសម្រាប់សាធារណជន ។

**មាត្រា ៦០ :**

គ្រឹះស្ថានឧត្តមសិក្សាឯកជននីមួយៗ អាចជួលអចលនវត្ថុ ដីធ្លី និងអគាររបស់រដ្ឋបាន។ ថ្លៃជួល ត្រូវមានការឯកភាពរវាងគ្រឹះស្ថានឧត្តមសិក្សាឯកជននោះ ជាមួយរាជរដ្ឋាភិបាល និង ត្រូវស្របនឹងចំនួន អាហារូបករណ៍ ដែលគ្រឹះស្ថានឧត្តមសិក្សាឯកជននោះ បានផ្តល់ឱ្យនិស្សិត ។ គ្រឹះស្ថានឧត្តមសិក្សាឯកជន អាចមានសិទ្ធិគ្រប់គ្រង និង សាងសង់លើដីធ្លី ដែលខ្លួនបានជួលពីរដ្ឋ បើសិនជាមានការអនុញ្ញាតពីរាជរដ្ឋា ភិបាល ។

**ជំពូកទី ១១**

**ប្រភពធនធានរបស់ គ.ទ.ក**

**មាត្រា ៦១ :**

**គ.ទ.ក** មានខ្ទង់ថវិកាមួយដោយឡែក ដែលជាឧបសម្ព័ន្ធ នៃថវិការបស់ទីស្តីការគណៈរដ្ឋមន្ត្រី។ ធនធានថវិការបស់ **គ.ទ.ក** បានមកពីការផ្តាច់ផ្តល់របស់ថវិកាជាតិ និងពីប្រភពផ្សេងៗទៀត ។

**ជំពូកទី ១២**

**អន្តរប្បញ្ញត្តិ**

**មាត្រា ៦២ :**

ដើម្បីរៀបចំឱ្យការប្រព្រឹត្តទៅ នៃការទទួលស្គាល់គុណភាពអប់រំ ក្នុងព្រះរាជាណាចក្រកម្ពុជា មាន ប្រសិទ្ធភាពខ្ពស់ និង ទាន់ពេលវេលា រាជរដ្ឋាភិបាល និងធ្វើការរៀបចំ **គ.ទ.ក** ក្នុងអាណត្តិដំបូង ។

**ជំពូកទី ១៣**

**អវសានប្បញ្ញត្តិ**

**មាត្រា ៦៣ :**

បទប្បញ្ញត្តិទាំងឡាយណាដែលផ្ទុយនឹងព្រះរាជក្រឹត្យនេះ ត្រូវទុកជានិរាករណ៍ ។

**មាត្រា ៦៤ :**

សម្តេចនាយករដ្ឋមន្ត្រី នៃរាជរដ្ឋាភិបាលនៃព្រះរាជាណាចក្រកម្ពុជា ត្រូវទទួលបន្ទុកអនុវត្តព្រះរាជក្រឹត្យ  
នេះ ។

**មាត្រា ៦៥ :**

ព្រះរាជក្រឹត្យនេះចូលជាធរមាន ចាប់ពីថ្ងៃឡាយព្រះហត្ថលេខាតទៅ ។